

॥ शिवाभ्यां नमः ॥

॥ गङ्गाष्टकम् ॥

- शम्भो भवन्नाम निरन्तरानुसन्धान भाग्येन भवन्तमेव ।
यद्येष सर्वत्र तथान्त्यजेऽद्य पश्यत्यहो कोऽत्र कृतोऽपराधः ॥ १
- अस्त्वेष मन्तुः पितृयज्ञनिष्ठे गङ्गाप्लवो यो विहितोऽपचित्यै ।
दूरान्तु तन्नामजपेन शुद्धिः न स्यात् कथं मे स्मृतिरर्थवादः ॥ २
- त्वन्नामनिष्ठा न हि तावती मे श्रद्धा यतः कर्मसु न प्रदग्धा ।
त्रैशङ्कवं मे पशुपान्तरायः मुच्येय तस्मात्कथं आर्तबन्धो ॥ ३
- यद्यद्य ते श्राद्धविनष्टिरिष्टा कोऽहं ततोऽन्यच्चरितुं समर्थः ।
श्राद्धे वृताः पूर्वदिनोपवासाः नान्यत्र भुञ्जीयुः इदं तु खिद्ये ॥ ४
- श्रद्धालवः श्राद्धविघातभीत्या स्वात्मोपरोधं विगणय्य धीराः ।
यत्प्रोचुरत्रापचितिं महान्तः तत्रोचितं यद्दयया विधेहि ॥ ५
- गङ्गाधर त्वद्भजनान्तराय भीत्या गृहे कूपकृतावगाहः ।
जाने न तीर्थान्तरं अद्य गङ्गां आसादयेयं कथमार्तबन्धो ॥ ६
- नाहं तपस्वी सगरान्ववायः जाने न जह्नुः चरति क्ववेति ।
शम्भो जटाजूटमपावृणुष्वेत्यभ्यर्थने नालमयं वराकः ॥ ७
- गङ्गाधराख्या गतिरत्र नान्या तामाश्रये सङ्कटमोचनाय ।
हन्त प्रवाहः कथमत्र कूपे विस्फूर्जतीशः खलु मे प्रसन्नः ॥ ८
- गङ्गेति गङ्गेति हरेति गृह्णन् आप्लावितोऽहं दयया पुरारेः ।
कूपोत्थितोऽयं करुणाप्रवाहः गाङ्गश्चिरायात्र जनान् पुनातु ॥ ९
- ॥ इति श्री श्रीधरवेङ्कटेशार्य कृत गङ्गाष्टकं सम्पूर्णम् ॥